

பிரஸார் பாரதி
அகில இந்திய வானொலி, சென்னை-4
22 07 2024 **MONDAY** 6 45 **AM**
வணக்கம். மாநில செய்திகள்

தலைப்புச் செய்திகள்

- நாடாளுமன்ற பட்ஜெட் கூட்டத்தொடர் இன்று தொடங்குகிறது.
- பொருளாதார ஆய்வறிக்கையை மத்திய நிதியமைச்சர் திருமதி. நிர்மலா சீதாராமன் இன்று நாடாளுமன்றத்தில் சமர்ப்பிக்கிறார்.
- தமிழகத்தில் முதல்முறையாக கட்டிட அனுமதியை ஆன்லைன் மூலம், உடனடியாக வழங்கும் திட்டத்தை முதலமைச்சர் திரு. மு.க.ஸ்டாலின் இன்று தொடங்கி வைக்கிறார்
- தமிழகத்தில் பொறியியல் கல்லூரிகளில் மாணவர் சேர்க்கைக்கான கலந்தாய்வு இன்று தொடங்குகிறது.
- தமிழ்நாடு ப்ரீமியர் லீக் கிரிக்கெட் போட்டியில் திருப்பூர் - சேலம் அணியையும், திண்டுக்கல் - கோவை அணியையும் வென்றது.

>>>><<<<

நாடாளுமன்ற பட்ஜெட் கூட்டத்தொடர் இன்று தொடங்குகிறது.

மத்திய நிதியமைச்சர் திருமதி. நிர்மலா சீதாராமன், பொருளாதார ஆய்வறிக்கையை இன்று சமர்ப்பிக்கிறார்.

நாட்டின் பல்வேறு துறைகளில் காணப்படும் வளர்ச்சி, ஒட்டுமொத்த உள்நாட்டு வளர்ச்சி, பணவீக்கத்தின் தாக்கம், வேலைவாய்ப்பு உள்ளிட்ட பல முக்கியமான தகவல்கள் அதில் இடம்பெறும் என்று எதிர்பார்க்கப்படுகிறது.

உலகில் அதிவேகமாக வளர்ந்து வரும் பொருளாதாரமாக இந்தியப் பொருளாதாரம் உள்ளது.

இந்திய பொருளாதாரத்தின் வளர்ச்சி, நடப்பாண்டு 6 புள்ளி எட்டு சதவீதத்திலிருந்து 7 சதவீதமாக அதிகரிக்கும் என்று சர்வதேச செலாவணி நிதியம் சமீபத்தில் தெரிவித்தது.

இந்நிலையில் மக்களவையில் நாளை, நிதியமைச்சர் 2024-25ஆம் ஆண்டுக்கான நிதிநிலை அறிக்கையை தாக்கல் செய்கிறார்.

பிரதமர் திரு. நரேந்திர மோடி தலைமையிலான மத்திய அரசு முன்றாவது முறையாக பதவியேற்ற பின்னர் தாக்கல் செய்யப்படும் முதல் பட்ஜெட் இது என்பது குறிப்பிடத்தக்கது.

இந்தக் கூட்டத்தொடரில் பேரிடர் மேலாண்மை திருத்த மசோதா, கொதிகலன்கள் மசோதா, காஃபி வாரிய மேம்பாடு மற்றும் வளர்ச்சி மசோதா, ரப்பர் மேம்பாட்டு மசோதா உட்பட 6 மசோதாக்கள் தாக்கல் செய்யப்படவுள்ளன.

இந்த கூட்டத்தொடர் அடுத்த மாதம் 12ஆம் தேதிவரை நடைபெறவுள்ளது.

>>>><<<<

தமிழகத்தில் முதல்முறையாக கட்டிட அனுமதியை ஆன்லைன் மூலம், உடனடியாக வழங்கும் திட்டத்தை முதலமைச்சர் திரு. மு.க.ஸ்டாலின் இன்று தொடங்கி வைக்கிறார்.

சென்னை தலைமைச்செயலகத்தில் நடைபெறும் நிகழ்ச்சியில் இத்திட்டத்தை அவர் தொடங்கி வைக்கவுள்ளார்.

ஆன்லைன் மூலம் விண்ணப்பதாரர் அளிக்கும் விவரங்களின் அடிப்படையில் உடனடியாக கட்டிடம் கட்டுவதற்கான அனுமதி வழங்கப்படும் என்றும், இதற்காக விண்ணப்பதாரர் எந்த அலுவலகத்திற்கும் செல்ல வேண்டிய அவசியமில்லை என்றும் மாநில அரசு தெரிவித்துள்ளது.

கட்டிடப் பணி நிறைவடைந்ததும், 'முடிவுச் சான்று' பெறவேண்டியதிலிருந்து, விலக்கு அளிக்கப்படுவதாகவும் அரசு கூறியுள்ளது.

2 ஆயிரத்து 500 சதுரஅடி வரையுள்ள மனையில், 3 ஆயிரத்து 500 சதுர அடியில் கட்டப்படவுள்ள வீடுகளுக்கு இது பொருந்தும் என்றும் அரசு தெரிவித்துள்ளது.

>>>><<<<

தமிழகத்தில் பொறியியல் கல்லூரிகளில் மாணவர் சேர்க்கைக்கான கலந்தாய்வு இன்று தொடங்குகிறது.

இந்த ஆண்டு, மாநிலம் முழுவதும் பொறியியல் படிப்புக்கு 2 லட்சத்து 53 ஆயிரத்து 954 பேர் விண்ணப்பித்துள்ளனர்.

இதில், 2 லட்சத்து 9 ஆயிரத்து 645 பேர் மட்டுமே பதிவுக்கட்டணம் செலுத்தியுள்ளனர்.

சான்றிதழ் சரிபார்ப்புக்குப் பின்னர், ஒரு லட்சத்து 99 ஆயிரத்து 868 மாணவர்கள் கலந்தாய்வில் பங்கேற்க தகுதி பெற்றவர்களாக அறிவிக்கப்பட்டுள்ளனர்.

கடந்த பத்தாம் தேதி தரவரிசை பட்டியல் வெளியிடப்பட்ட நிலையில், நடப்பு கல்வியாண்டில் 2 லட்சத்து 32 ஆயிரத்து 376 இடங்களுக்கு மாணவர்களை சேர்க்க அகில இந்திய தொழில்நுட்ப கல்விக் கவுன்சில் அனுமதி அளித்துள்ளது.

அண்ணா பல்கலைக் கழகத்திற்கு உட்பட்ட கல்லூரிகளில் இளநிலை பொறியியல் மற்றும் இளநிலை தொழில்நுட்ப படிப்புகளுக்கான கலந்தாய்வு, இன்று தொடங்குகிறது.

இதனைத் தொடர்ந்து, ஏழரை சதவீத இடஒதுக்கீட்டில், பொறியியல் கல்லூரிகளில் சேரவுள்ள அரசு பள்ளி மாணவர்களுக்கான கலந்தாய்வு நடைபெறும்.

சிறப்பு இடஒதுக்கீட்டு பிரிவினருக்கான கலந்தாய்வு, இம்மாதம் 25-ஆம் தேதி முதல் 28-ஆம் தேதிவரையும் நடைபெறவுள்ளது.

>>>><<<<

ஒகேனக்கல் காவிரியாற்றில் இன்று காலை 6 மணி நிலவரப்படி வினாடிக்கு 74 ஆயிரம் கனஅடி தண்ணீர் வந்து கொண்டிருக்கிறது.

நேற்று மாலை 65 ஆயிரம் கனஅடியாக இருந்த நீர் வரத்து, படிப்படியாக அதிகரித்துள்ளது.

இதன் காரணமாக, ஒகேனக்கல் அருவிகளில் வெள்ளப்பெருக்கு ஏற்பட்டுள்ளதால், சுற்றுலாப் பயணிகள் குளிக்கவும், பரிசல்களை இயக்கவும் விதிக்கப்பட்டுள்ள தடை தொடர்ந்து நீடிக்கிறது.

>>>><<<<

பங்களாதேஷில் வன்முறை நீடிப்பதால், அங்கு கல்வி கற்க சென்ற 4 ஆயிரத்து 500க்கும் மேற்பட்ட இந்திய மாணவர்கள் தாயகம் திரும்பியுள்ளனர்.

இவர்களை, பத்திரமாக அழைத்து வர வெளியுறவுத்துறை அமைச்சகமும், பாக்காவில் உள்ள இந்திய தூதரக அலுவலகமும் ஏற்பாடுகள் செய்திருந்தன.

இந்திய மாணவர்களுடன் நேபாளம், பூட்டான் மற்றும் மாலத்தீவு நாடுகளைச் சேர்ந்த மாணவர்களும் பத்திரமாக இந்தியா வந்துள்ளனர்.

இந்நிலையில், பங்களாதேஷில் உயர்கல்விக்காக சென்ற தமிழக மாணவர்கள் 49 பேர் நேற்றிரவு சென்னை வந்தடைந்தனர்.

அவர்களை விமான நிலையத்தில் வெளிநாடு வாழ் தமிழர் நலத்துறை அமைச்சர் திரு. செஞ்சி மஸ்தான் வரவேற்றார்.

பின்னர் செய்தியாளர்களிடம் பேசிய அமைச்சர், பங்களாதேஷ் எல்லையிலிருந்து பாதுகாப்பாக அழைத்து வரப்பட்டு, கொல்கத்தா, குவஹாத்தி மற்றும் அகர்தலா விமான நிலையங்களிலிருந்து இவர்கள் சென்னை அழைத்து வரப்பட்டுள்ளதாக தெரிவித்தார்.

(சவுண்ட் டைட் - மஸ்தான் 28 செகண்ட்ஸ்)

பங்களாதேஷிலிருந்து பாதுகாப்பாக தாயகம் திரும்பியதாகவும், யாரும் தங்களை தாக்கவில்லை என்றும் தமிழக மாணவர்கள் தெரிவித்தனர்.

(சவுண்ட் டைட் - மாணவர்கள் 34 செகண்ட்ஸ்)

>>>><<<<

ரயில் பாதை பராமரிப்புப் பணிகள் காரணமாக, நெல்லை வழியாக சென்னைக்கு இயக்கப்படும் சில ரயில்கள் புறப்படும் நேரம் மாற்றியமைக்கப்பட்டுள்ளது.

சில ரயில்கள் பகுதியாக ரத்து செய்யப்பட்டுள்ளன.

தாம்பரத்திலிருந்து நாகர்கோவிலுக்கு தினமும் இரவு 11 மணிக்கு இயக்கப்படும் அந்தியோதயா விரைவு ரயில் நாளை முதல் வரும் 31ஆம் தேதிவரை முழுமையாக ரத்து செய்யப்பட்டுள்ளது.

அதேபோல், நாகர்கோவிலிருந்து நெல்லை வழியாக தாம்பரத்திற்கு இயக்கப்படும் அந்தியோதயா விரைவு ரயில் இன்று முதல், இம்மாதம் 31ஆம் தேதிவரை ரத்து செய்யப்பட்டுள்ளது.

நாள்தோறும் மாலை மணி 4.15க்கு செங்கோட்டையிலிருந்து தாம்பரம் செல்லும் விரைவு ரயில், இம்மாதம் 24, 26, 27, 29 மற்றும் 31-ஆகிய தேதிகளில், விழுப்புரம் வரை மட்டுமே இயக்கப்படும்.

விழுப்புரம் முதல் தாம்பரம் வரையிலான இந்த ரயிலின் சேவை ரத்து செய்யப்பட்டுள்ளது.

தாம்பரத்திலிருந்து நாள்தோறும் இரவு 9 மணிக்கு செங்கோட்டைக்குப் புறப்படும் விரைவு ரயில் இம்மாதம் 24, 25, 28, 30 ஆகிய தேதிகளில் தாம்பரத்திற்கு பதிவாக விழுப்புரம் ரயில் நிலையத்திலிருந்து இரவு மணி 11.15-க்கு செங்கோட்டைக்கு புறப்படும் என்று தெற்கு ரயில்வே அறிவித்துள்ளது.

>>>><<<<

மேற்கு திசை காற்றின் வேக மாறுபாடு காரணமாக, தமிழகத்தில் ஓரிரு இடங்களிலும், புதுச்சேரி மற்றும் காரைக்காலில் இன்று இடி மின்னலுடன் கூடிய லேசானது முதல் மிதமான மழை பெய்யக்கூடும் என்று சென்னை வானிலை ஆய்வு மையம் தெரிவித்துள்ளது.

சென்னையில் வானம் ஓரளவு மேகமூட்டத்துடன் காணப்படும் என்றும், நகரின் ஒரு சில பகுதிகளில் இடி மின்னலுடன் கூடிய லேசானது முதல் மிதமான மழை பெய்ய வாய்ப்புள்ளதாகவும் தெரிவிக்கப்பட்டுள்ளது.

>>>><<<<

இருவரிச் செய்திகள்

அமெரிக்காவில் வரும் நவம்பர் மாதம் நடைபெறவுள்ள அதிபர் தேர்தல் போட்டியிலிருந்து தற்போதைய அதிபர். ஜோ பைடன் விலகியுள்ளார்.

>>>><<<<

காலாவில் போர் நிறுத்தம் நடைபெறாத நிலையில், அமெரிக்கா சென்றுள்ள இஸ்ரேல் பிரதமர் திரு. பெஞ்சமின் நெத்தயான்யாஹூ இன்று வாஷிங்டனில் அதிபர் ஜோ பைடனை சந்தித்து பேசுகிறார்.

>>>><<<<

பூட்டான் இளவரசர் **Jigme Khesar Namgyel** இன்று குஜராத் மாநிலம், வடோதராவுக்கு வருகை தருகிறார்.

>>>><<<<

ஓடிசா மற்றும் மேற்குவங்க மாநில சட்டப்பேரவைகளின் கூட்டத்தொடர் இன்று தொடங்குகிறது.

>>>><<<<

நீட் தேர்வு விவகாரம் தொடர்பாக, உச்சநீதிமன்றத்தில் தாக்கல் செய்யப்பட்டுள்ள மனுக்கள் மீதான விசாரணை இன்று தொடர்ந்து நடைபெறவுள்ளது.

>>>><<<<

நிபா வைரலால் பாதிக்கப்பட்டுள்ள கேரள மாநிலத்திற்கு உதவுவதற்காக இந்திய மருத்துவ ஆராய்ச்சிக் கவுன்சிலின் 6 பேர் கொண்ட நிபுணர் குழு, கோழிக்கோடு சென்றடைந்துள்ளது.

>>>><<<<

தூத்துக்குடி மாநகராட்சியில் 120 கோடி ரூபாய் மதிப்பில் நடைபெற்று வரும் பாதாள சாக்கடை திட்டப் பணிகளை தமிழ்நாடு குடிநீர் வடிகால்வாரிய மேலாண்மை இயக்குநர் திரு. தட்சிணாமூர்த்தி நேரில் பார்வையிட்டு ஆய்வு செய்தார்.

>>>><<<<

காஞ்சிபுரம் வரதராஜ பெருமாள் கோவிலில் ஆடி மாத கருடசேவை உற்சவம் நேற்று விமரிசையாக நடைபெற்றது.

>>>><<<<

விளையாட்டுச் செய்திகள்

தமிழ்நாடு ப்ரீமியர் லீக் கிரிக்கெட் போட்டியில் திருப்பூர் அணி 51 ரன் வித்தியாசத்தில் சேலம் அணியை வென்றது.

நேற்று நெல்லையில் நடைபெற்ற ஆட்டத்தில் முதலில் விளையாடிய திருப்பூர் அணி நிர்ணயிக்கப்பட்ட 20 ஓவரில் 9 விக்கெட் இழப்பிற்கு, 192 ரன் எடுத்தது.

193 ரன் எடுத்தால் வெற்றி என்ற இலக்குடன் பின்னர் விளையாடிய சேலம் அணி, 20 ஓவரில் 8 விக்கெட் இழப்பிற்கு 141 ரன் மட்டுமே எடுத்தது.

மற்றொரு போட்டியில், திண்டுக்கல் அணி 5 விக்கெட் வித்தியாசத்தில் கோவை அணியை வென்றது. முதலில் விளையாடிய கோவை அணி நிர்ணயிக்கப்பட்ட 20 ஓவரில் ஐந்து விக்கெட் இழப்புக்கு 172 ரன் எடுத்தது.

173 ரன் எடுத்தால் வெற்றி என்ற இலக்குடன் பின்னர் களமிறங்கிய திண்டுக்கல் அணி 19 புள்ளி இரண்டு ஓவரில் ஐந்து விக்கெட் இழப்பிற்கு 176 ரன் எடுத்து வெற்றிபெற்றது.

இன்று நெல்லையில் நடைபெறவுள்ள ஆட்டத்தில் திருச்சி – சேப்பாக்கம் அணியை எதிர்கொள்கிறது.

>>>><<<<

கோவில்பட்டியில் நடைபெற்ற தென்மண்டல ஹாக்கி போட்டியில் திருநெல்வேலி அணி கோப்பையை வென்றது.

நேற்று நடைபெற்ற இறுதிப் போட்டியில் திருநெல்வேலி விளையாட்டு விடுதி அணி 7-2 என்ற கோல்கணக்கில், கோவில்பட்டி வ.உ.சி அரசு ஆண்கள் மேல்நிலைப்பள்ளி அணியை வென்றது.

>>>><<<<